



www.oljan.fo

Jan Müller

10 - 05 - 2012

Vinnuháskúlin brynjar seg til fráländavinnu

Vinnuháskúlin í Havn hevur skrivað undir eina fleirtjóðað avtalu um at menna frálæru og serfrøði innan olju- og fráländavinnu. FING Nú um dagarnar skrivaðu umboð fyri vinnuskúlar í Føroyum, Íslandi, Noregi og Grønlandi undir eitt framtíðar samstarv á olju- og fráländakínum, kallað FING. Hetta hendi á Stavanger Offshore Tekniske Skole, sum er stigtakari til hetta bæði spennandi og áhugaverda samstarv. Tað var stjórin á Vinnuháskúlanum, Hans Johannes á Brúgv, sum skrivaði undir vegna føroysku luttøkuna. Endamálið við samstarvinum er at byggja upp frálæru og serstaka vitan og royndir fyri at kunna vera við til at nøkta tann stóra tørv, sum er og verður frá olju- og fráländavinnuni fyrst og fremst í Noregi men eisini í øðrum londum. Og ikki minst við eini kappingarførari olju- og fráländavinnu fyri eygað í londunum í Norðurlantshavi. Millum málini, sum hava verið umrødd, er tørvurin á at taka stig til at tryggja, at umhvørvið ikki verður hótt og eisini at verja verandi búskapur so sum fiskivinnu, aling og ferðavinnu. Somuleiðis at menna útbúgving og venjing á lokalum støði fyri harvið at lata upp dyrnar fyri arbeiðsmøguleikum í olju- og gassíðnaðinum. Siðani eisini frálæra og venjing innan trygd. Útbúgvingarstovnar í øllum fyra londunum hava bundið seg til at fara undir samstarvið. Tey, sum vóru til fundin í Stavanger, vóru Hans Johannes á Brúgv, stjóri á Vinnuháskúlanum, Vilhjalmar Barðason frá Verkmenntaskólinum á Akureyri í Íslandi, Hans Hinrichsen, stjóri á Ráevnisskúlanum í Grønlandi og Helge Torkildsen og Øystein Førsvoll og Stella Aquirre frá skúlanum í Stavanger. Nú verður so roynt at útvega fígging til hesa norðurlendsku verkætlan, sum so sanniliga má sigast at vera eitt nýbrot á økinum. Talan er m.a. um at søkja norðurlenskar grunnar. Í Grønlandi siggja tey fram til hetta samstarv, sum tey vóna kann fara ítøkiliga í gongd í 2013, tá grønlendingar hava vónir um, at tað verður borað aftur. Útbúgvingarstjórin á

Ráevniskúlanum í Grønlandi sigur við Sermitziaq, at hetta nýggja samstarvið kann fáa stóran týdning fyri tey. Oljuídnaðurin flytur seg skjótt norðureftir, og tann sannroynd, at útbúgvingarstovnar í Útnorði eru samdir um eitt samarbeiði, fer uttan iva at styrkja eitt høgt altjóða støði á undirvísing bæði innan heilsu, trygd og umhvørvi á offshoreøkinum. Grønlandski ráevnisskúlin fer eisini at undirskriva samstarvsavtalu við College of North Atlantic í St Johní New Foundlandi. Hetta hendir í juni. Myndir - Frá Stavanger Offshore Tekniske skole og undirskrivning av samstarvsáttmála